

50 हेक्टेयर के नगर वन में नक्षत्र पार्क, नवग्रह पार्क, तितली पार्क भी रहेगा नगर वन के लिए कजलीगढ़ से आईआईटी तक डेढ़ किलोमीटर एप्रोच रोड बनाई

भास्कर संवाददाता | इंदौर

आईआईटी इंदौर के परिसर में मौजूद वन विभाग की भूमि पर विभाग 50 हेक्टेयर में नगर वन विकसित करने की तैयारी कर रहा है। इसके लिए कजलीगढ़ से आईआईटी के अंदर तक डेढ़ किमी की एप्रोच रोड बनाई गई है। इसके साथ ही यहां अलग-अलग थीम पर पार्क भी बनाए जाएंगे। इनमें नक्षत्र वाटिका, नवग्रह वन, तितली उद्यान, तीर्थकर वाटिका, राशि उद्यान और बाल क्रीड़ा वन शामिल हैं।

चोरल रेंजर सचिन वर्मा ने बताया कि नक्षत्र वन में 27 प्रजातियों के पौधे लगाए जाएंगे, वहीं नवग्रह वाटिका में भी नौ ग्रहों के अनुकूल उनकी निर्धारित दिशा में पेड़ लगाएंगे। तीर्थकर उद्यान में जैन समाज के 24 तीर्थकर भगवान के प्रतीक के रूप में पेड़-पौधे रोपित किए जाएंगे। वहीं बाल क्रीड़ा भवन में बच्चों के लिए झूले लगाएंगे। तितली उद्यान में तितलियों को आकर्षित करने के लिए विशेष फूल वाले पौधे लगाएंगे।



प्रवेश के लिए न्यूनतम दर पर टिकट भी लगेगा

यहां प्रवेश के लिए न्यूनतम दर पर टिकट भी लगेगा। इसकी देखरेख वन विभाग द्वारा स्थानीय लोगों की ग्राम वन समिति के माध्यम करवाई जाएगी। इसका उद्देश्य है स्थानीय लोगों के लिए रोजगार के अवसर प्रदान करना। इस योजना पर काम 2020 में शुरू हो चुका था। इसके तहत देशभर में 400 नगर वन और 200 नगर वाटिकाएं बनाने की योजना थी।

पिछले साल जुलाई में हुई शुरुआत

इसकी औपचारिक शुरुआत पिछले साल जुलाई में की गई थी। यह योजना सफल हो जाती है तो इंदौर का आईआईटी देश का ऐसा पहला आईआईटी होगा, जहां नगर वन बनेगा। इस योजना के लिए वन विभाग से लगभग 2 करोड़ रुपये स्वीकृत हुए हैं।